

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyē kiṣkindhākāṇḍē*

**॥ saptatrimśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēsikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptatriṃśaḥ sargaḥ ॥

sugrīvēṇa vānarasēnāsaṅgrahāya punardūtān prēṣayitum  
hanumata ājñapanam tēbhyō rājājñāmākarṇya samēṣām  
vānarāṇām kiṣkindhām prati prasthānam nivṛttairdūtaiḥ  
sagrīvāyōpāyanāni samarpya vānarāgamānavṛttāntasya  
nivēdanam

ēvamuktastu sugrīvō  
lakṣmaṇēna mahātmanā |  
hanūmantam sthitam pārśvē  
vacanam cēdamabravīt || 4.37.1 ||

mahēndrahimavadvindhya -  
kailāsaśikharēṣu ca |  
mandarē pāṇḍuśikharē  
pañcaśailēṣu yē sthitāḥ || 4.37.2 ||

taruṇādityavarṇēṣu  
bhrājamānēṣu nityaśaḥ |  
parvatēṣu samudrāntē  
paścimasyām tu yē diśi || 4.37.3 ||

ādityabhavanē caiva

girau sandhyābhrasannibhē |

padmācalavanaṃ bhīmāḥ

saṃśritā haripuṅgavāḥ || 4.37.4 ||

añjanāmbudasaṅkāsāḥ

kuñjarēndramahaujaṣaḥ |

añjanē parvatē caiva

yē vasanti plavaṅgamāḥ || 4.37.5 ||

mahāśailaguhāvāsā

vānarāḥ kanakaprabhāḥ |

mērupārsvagatāścaiva

yē ca dhūmragiriṃ śritāḥ || 4.37.6 ||

taruṇādityavarṇāśca

parvatē yē mahāruṇē |

pibantō madhu mairēyaṃ

bhīmavēgāḥ plavaṅgamāḥ || 4.37.7 ||

vanēṣu ca suramyēṣu

sugandhiṣu mahatsu ca |

tāpasāśramaramyēṣu

vanāntēṣu samantataḥ || 4.37.8 ||

tāṃstāṃstvamānaya kṣipraṃ

ṛthivyāṃ sarvavānarān |

sāmadānādibhiḥ kalpai -

rvānarairvēgavattaraiḥ || 4.37.9 ||

prēṣitāḥ prathamam yē ca  
 mayā’jñātā mahājavāḥ |  
 tvaraṇārtham tu bhūyastvam  
 samprēṣaya harīśvarān || 4.37.10 ||

yē prasaktāśca kāmēṣu  
 dīrghasūtrāśca vānarāḥ |  
 ihānayasva tāñśīghram  
 sarvānēva kapīśvarān || 4.37.11 ||

ahōbhirdaśabhiryē ca  
 nāgacchanti mamājñayā |  
 hantavyāstē durātmānō  
 rājasāsanadūṣakāḥ || 4.37.12 ||

śatānyatha sahasrāṇi  
 kōṭyaśca mama śāsanāt |  
 prayāntu kapisimhānām  
 nidēśē mama yē sthitāḥ || 4.37.13 ||

mēghaparvatasankāśā -  
 śchādayanta ivāmbaram |  
 ghōrarūpāḥ kapiśrēṣṭhā  
 yāntu macchāsanāditaḥ || 4.37.14 ||

tē gatiñā gatim gatvā  
 pṛthivyām sarvavānarāḥ |  
 ānayantu harīn sarvām -  
 stvaritāḥ śāsanānmama || 4.37.15 ||

tasya vānararājasya  
 śrutvā vāyusutō vacaḥ |  
 dikṣu sarvāsu vikrāntān  
 prēṣayāmāsa vānarān || 4.37.16 ||

tē padaṃ viṣṇuvikrāntaṃ  
 patattrijyōtiradhvagāḥ |  
 prayātāḥ prahitā rājñā  
 harayastu kṣaṇēna vai || 4.37.17 ||

tē samudrēṣu giriṣu  
 vanēṣu ca sarassu ca |  
 vānarā vānarān sarvān  
 rāmahētōracōdayan || 4.37.18 ||

mṛtyukālōpamasyājñāṃ  
 rājarājasya vānarāḥ |  
 sugrīvasyāyayuh śrutvā  
 sugrīvabhayaśaṅkitāḥ || 4.37.19 ||

tatastē'ñjanasaṅkāsā  
 girēstasmānmahābalāḥ |  
 tisraḥ kōṭyaḥ plavaṅgānāṃ  
 niryayuryatra rāghavaḥ || 4.37.20 ||

astaṃ gacchati yatrārka -  
 stasmin girivarē ratāḥ |  
 santaptahēmavarṇābhā -  
 stasmāt kōṭyō daśa cyutāḥ || 4.37.21 ||

kailāsaśikharēbhyaśca  
 siṃhakēsaravarcasām |  
 tataḥ kōṭisahasrāṇi  
 vānarāṇaṃ samāgaman || 4.37.22 ||

phalamūlēna jīvantō  
 himavantamupāśritāḥ |  
 tēṣāṃ kōṭisahasrāṇāṃ  
 sahasraṃ samavartata || 4.37.23 ||

aṅgārakasamānānāṃ  
 bhīmānāṃ bhīmakarmaṇām |  
 vindhyād vānara kōṭināṃ  
 sahasrāṇyapatan drutam || 4.37.24 ||

kṣīrōdavēlānilayā -  
 stamālavanavāsinaḥ |  
 nārikēlāśanāścaiva  
 tēṣāṃ saṅkhyā na vidyatē || 4.37.25 ||

vanēbhyō gahvarēbhyaśca  
 saridbhyaśca mahābalāḥ |  
 āgacchad vānarī sēnā  
 pibantīva divākaram || 4.37.26 ||

yē tu tvārayituṃ yātā  
 vānarāḥ sarvavānarān |  
 tē vīrā himavacchailē  
 dadṛśustaṃ mahādrumam || 4.37.27 ||

tasmin girivarē puṇyē  
 yajñō māhēśvaraḥ purā |  
 sarvadēvamanastōṣō  
 babhūva sumanōramaḥ || 4.37.28 ||

annanisyandajātāni  
 mūlāni ca phalāni ca |  
 amṛtasvādukalpāni  
 dadṛśustatra vānarāḥ || 4.37.29 ||

tadannasambhavaṃ divyaṃ  
 phalamūlaṃ manōharam |  
 yaḥ kaścit sakṛdaśnāti  
 māsam bhavati tarpitaḥ || 4.37.30 ||

tāni mūlāni divyāni  
 phalāni ca phalāśanāḥ |  
 auśadhāni ca divyāni  
 jagṛhurharipuṅgavāḥ || 4.37.31 ||

tasmācca yajñāyatanāt  
 puṣpāṇi surabhīṇi ca |  
 āninyurvānarā gatvā  
 sugrīvapriyakāraṇāt || 4.37.32 ||

tē tu sarvē harivarāḥ  
 pṛthivyāṃ sarvavānarān |  
 sañcōdayitvā tvaritaṃ  
 yūthānāṃ jagmuragrataḥ || 4.37.33 ||

*tē tu tēna muhūrtēna  
kapayaḥ śīghracāriṇaḥ |  
kiṣkindhāṃ tvarayā prāptāḥ  
sugrīvō yatra vānaraḥ || 4.37.34 ||*

*tē grhītvauśadhīḥ sarvāḥ  
phalamūlaṃ ca vānarāḥ |  
taṃ pratigrāhayāmāsu -  
rvacanaṃ cēdamabruvan || 4.37.35 ||*

*sarvē parisṛtāḥ śailāḥ  
saritaśca vanāni ca |  
pṛthivyāṃ vānarāḥ sarvē  
śāsanādupayānti tē || 4.37.36 ||*

*ēvaṃ śrutvā tatō hr̥ṣṭaḥ  
sugrīvaḥ plavagādhipaḥ |  
pratijagrāha ca prīta -  
stēṣāṃ sarvamupāyanam || 4.37.37 ||*

*|| ityārṣē śrīmadrāmāyaṇē vālmikīyē ādikāvyē  
kiṣkindhākāṇḍē saptatrimśaḥ sargaḥ ||*